

ናይ ዝተናወሐ ፖለቲካን ዝመረረ ዕጥቃዊ ቃልስን ተሞክሮ ዘለዎም ኤርትራውያን እንታይ ይገብሩ ኣለው?
ተኣምራታዊ ኢድ ኣእታውነት ፈጣሪ ድዮም ዝጸበዩ ዘለው

ዕርቀ ሰላም ዝበሃል ነገር ምስ ኢትዮጵያ ካብ ዝጅምር ንነጀው ኤርትራውያን ብሕልፊቶም ብጉዳይ ሃገሮም ዝግደሱ ቅሳነት ኣይረኽቡን። ሓደ ካብቲ ክሻቕሉ ዝገብሮም ዘሎ ምኽኒያት ድማ፡ ኩሉ ግዜ ብሕቡእ ምስምማዕ ከም ፖለቲካዊ መርህ ዝሓዘ ውልቀ መላኺ ኢሳያስ ኣፈወርቂ፡ ብስውር ምስ ቀዳማይ ሚኒስትር ኢትዮጵያ ዶ/ር ኣብዪ ኣሕመድ ዝገበሮን ገና ዝገብሮ ዘሎ ውዑላትዮ። ብፍላይ ከኣ እዚ ዝበሃል ዘሎ ስምምዓት ንልኡላውነት ሃገረ ኤርትራ ዝጸባእ ወይ ዝሸራርፍ ስትራቴጂካዊ ውዲት ኣለዎ ዝብልዮ።

ሻቕሎት ኤርትራውያን እዚ ብህዝቢ ዘይተመርጸን ናይ ህዝቢ ደገፍ ድማ ዘይብሉን ውልቀ መላኺ፡ ብመንጻር ነዛ ሃገር ሃገር ክትከውን ዝኸፈልዎ መስዋእቲ ኣብ ግምት ብምእታው ናብ ፍጹም ዘይምህላው ስትራቴጂካዊ ዋጋ ዕዳጋ የውርዳ ኣሎ ካብ ዝብል ከቢድ ስግኣት ዝምንጩዮ። ብሓቂ ኤርትራውያን ንስለ ሃገራዊ መንነቶምን ህዝባዊ ሓርነቶምን ክብሉ ዝኸፈልዎ ዋጋ ታሪኽካ ዝውዳእ ኣይኮነን። እቲ ብምኽንያት ዶብ ዝኸሰርዎ ክድመሮ እንክሎ ድማ ነቲ ሻቕሎት መሊሱ ሰማይ የዕርጎ። እቲ ሻቕሎት ስቕ ኢሉ ብስምዒት ዝተፈጥረ ኣይኮነን። ብር መምስ ኣበሉ፡ ብዛዕባቶም ብኣማኢት ኣሸሓት ዝቐጸሩ ኣካሎም ዝጎደሉ፣ ኣእምሮም ዝተናወጹ፣ ክቡር መስዋእቲ ድማ ዝኸፈሉ ኣሕዋቶምን ኣሓቶምን ኣብ ቅድሚኦም ቅጅል ስለ ዝብሎምዮ።

ኣብዛ ነጻ እትበሃል ኤርትራ ብሰንኪዚ ናይ ስልጣን ገበተ ኣረጋጊጹ ዘሎ ውልቀ መላኺን ውሑዳት እሺ በሃልቲን ኩሎ መሰላቶም ተሓማቲሉ ይርከብ። እወ እዚ ውልቀ መላኺን ውሑዳት እሺ በሃልቲ ናይ ሕልና ምሩጻቱን ኣብ ልዕሊ ህዝቢ ኤርትራ ፈጸሙ ይቕረ ዘይበሃሎ ገበታ ገበናት ፈጸሞምን ይፍጽሙ ኣለውን። እቶም እሺ በሃልቲ ልኡኻት ምበር ናይ ገዛእ ርእሶም መንነት የብሎምን። ከም ሰብ ይዛረቡ ናይ ጥዑይ ሰብ ኣተሓሳስባ ግን የብሎምን። ካብ ዝሓለፈ ተግባሮም ኣይመሃሩን። ሰብ እንታይ ይብለና፡ ታሪኽ ብኸመይ የስፍረና፡ ንደቅና ደቂ ደቅና እንታይ ሓዲግናሎም ንኸይድ ኢሎም ኣይጭነቑን። ቀጻልነት ህይወቶም ምስ ቀጻልነት ስልጣን ኢሳያስ ኣተሓሳሲሮም ስለ ዝሪኡ፡ ኣብ ልዕሊ ንጹሃት ዜጋታት ገበናዊ ተግባሮም ክቕጽሉዮም።

ኣብዚ እዋን ዝረኣ ዘሎ ዋሕዚ ስደት ኤርትራውያን ምጻትዮ። ናይ ኢሳያስን እሺ በሃልቲን ፖለቲካዊ ቅለት ድማ የመልክት። ኢሳያስን እሺ በሃልቲን ንስሙ መንግስቲዮም ዝጸዋዑ። ብተግባር ግን ዝናን ጉጅላዊ ረብሓን ምበር ህዝቢ ተኸላበተ ጠመየ ሞተ ጉዳዮም ኣይኮነን። ብኣንጻሩ ሓድነቱ ክበታተኹ፡ ብድኸነት ዛንዛን ክብል፡ ብፖለቲካዊ ድሕረት ሕድሕዱ እናተመናጨተ ክነብር ሞ ሓታቲ ኣልቦ ኣብ ኮረሻ ስልጣን ደይቦም ከም ቁርዲድ ደም ሰብ ክማጽዩ ዘኸእሎም ባይታ ኣብ ምድልዳልዮም ግዜኦም ዘሕልፍዎ።

ኤርትራውያን ነዚ ከምዚ ዝበለ ዘቤታዊ ናይ ጥፍኣት ጉጅለ ብኸምቲ ዝለመድዎ ተቓሊሶም ክሰዕርዎ ትጽቢት ይግበር። ኣብ ባይታ ዘሎ ሓቂ ግን ኤርትራዊ ሕብረትን ሓርበኝነትን ትማሊን ሎምን ዘበለ ይመስል። ትማል ጀጋኑ ነይሮም። ትማሊ ሕብረት ነይርዎም። ትማሊ ይረዳድኡ ነይርዎም። እዚ ምስ ኤርትራ ቅርበት ዘለዎም ወጻእተኛታት ዝምስክርዎ ሓቂዮ። ሎሚ ዘሎ ጭቡጥ ኩነታት ግን ብኣንጻሩዮ። ትማሊ ብጀግንነትን ሕብረትን ዝተደነቐ ወጻእተኛታት፡ ሎሚ ብፖለቲካዊ ውድቀት ኤርትራውያን ክግረሙ ክሓዝኑ እንታይ ረኽብዎም ኢሎም ክሓቱ ይስምዑ።

ብርግጽ ዝበዝሑ ኤርትራውያን ኣንጻር ኢሳያስን እሺ በሃልቲንዮም። ብዙሓት ፖለቲካዊ ውድባት፣ በርገስ ማሕበራት፡ መራኽቢ ብዙሓን ኣንጻር ኢሳያስን እሺ በሃልቲን ዝተሰለፉ ኣለውዮም። ምቅዋምም ጽቡቕ። ተቓውሞኦም ብዝተወደበ መልክዕ ምግባሮም ውን ኣዝዩ ጽቡቕ። እቲ ተቓውሞ ግን ኣንፈቱ ንጹር ኣይኮነን።

ሓድነቶም ውን ተሪር ኣይኮነን። ልሕሉሕዮ። ተወፋይነቶም ኣይኮነም ትማልን ጎዲሉዮ። እቲ ግፍዒ ናይ ሎሚ ይኸፍእ። ኣገጣጥማኦም ድማ ናይ ሎሚ ይደክም።

ኣረ እንታይዮ ወሪድዎም? ዝሓለፈ ልዕሊ ርብዒ ዘመን ዝተረገጸናዮ ይኣኸለና ቦቃ ዘይብሉ እንታይ ኮይኖም? ሓንቲ ኣብ ለንደን ትነብር ኤርትራዊት ነዚ ጉዳይ ኣመልኪታ ዝበለቶ ሓቂ ክጠቅስ፡ ዋእ ነዚ ድኽም ብሓደ ሰብ ዝዘወር ጨፍላቂ መንግስታዊ ጉጅለ ሓቢርና ብምቅላስ ከይንኣልዮ ዝእግመና እንታይዮ? ካብ ባዕልና ሓሊፍና ንመን ኢና ንጽበ? "መለኮታዊ ተኣምራታዊ ኢድ ኣእታውነት ዲና ንጽብ ዘለና?" ክትብል ብሕራነ ገሊጸ። እዛ ሰብ ሓቃ'ያ። ቅድሚ 1991 ጥራሕ ልዕሊ 20 ዓመት ሰላማዊ ፖለቲካዊ ቃልሲ፣ ልዕሊ 30 ዓመት መሪር ደማዊ ዕጥቃዊ ቃልሲ ኣካይዶም ከብቅዑ፡ ኣስታት 30 ዓመት ኣብ ትሕቲ ዘቤታዊ ምልኪ ተመቐሩሎም ክነብሩ ንክትሓስቦ ዘደንጁዮ።

ህዝቢ ኤርትራ ካብቶም ኣብ ኣፍሪቃ ብስርዓት ዝነበቡ ህዝብታት ሓደን ኣብነታውንዮ። እሞ ሎሚ ደኣ እንታይ ተረኽቦ ኣብ ሓደ ሰብ ምምላኽን ካብኡ ምሕረት ምጽባይን? ኣበይ ጠፊኡ እቲ ዘደንቕ ኣወንታዊ ክብርታት? ኣበይ ኣሎ እቲ ኣብ ግዜ መግዛእቲ ዝተራእየ ትብዓት? ሓደ ሰብ ንልዕሊ 6 ሚሊዮን ህዝቢ ከም ቃሕታኡ ክገዝኦ ነቲ ማሕበራ-ሰብ ዓለም ዝምስክሮ ድሙቕ ሃገራዊ ሓርበኝነታዊ ቅያ ዘህስሱዮ። እምበር'ዶ ትማሊ ብውኑ ብናቶም ውሳኔዮም ይቃላሱ ነይሮም? ሎሚ ደኣ እንታይ ኮይኖም ናይ ፖለቲካዊ ሀሀ ጠፊእዎም ኢሎም ዝሓቱ ብዝሓትዮም።

ኢሳያስ ብፈራሕ ጨካን በትሩ ጥራሕ ዘይኮነ በተሓሳስባውን ንውሑዳት ዘይኮነ ኤርትራውያን ዝተቐጸጸሮምዮ ዝመስል። ዝበለ እንተበለ ትርጉም ብዘለዎ ኣገባብ ከምዘይቃወምዎ ግዲ ተረዲኡ ብሓሳብ ክገላበጥ ይስማዕ። ብዛዕባ ምጅማር ኩናት ባድመ ኣመልኪቱ እንታይ ይብል ከም ዝነበረ፡ ኣብቲ ኩናት ምስተሳዕረ እንታይ ከም ዝበለ? ኣብቲ ዝሓለፈ 20 ዓመታት ዶባና ኣይተጠረረን ብማለት ንህዝቢ ኤርትራ ከም ብሓዲን ሸንሸል ዝተኣሰረ ከልቢ ዓጽዮ ከመይ ከም ዝተገናዘዮሉን ከም ዝረመሶን፡ ካብ 20 ሰነ 2018 ንነጀው እንታይ ይገብር ኣሎን እንተተመልኪትና ጥራሕ'ዩ ህዝቢ ኤርትራ ከመይ ወዲቐ ኢሳያስ ክሳብ ክንደይ ሻዲኑ ከም ዘሎ ዘረጋግጸልናዮ።

ኩነታት ካብ ግዜ ናብ ግዜ ንህዝቢ ኤርትራ ዘሻቕል ምበር ሰላምን ተስፋን ዝህብ ከምዘይኮነ እዚ ንሪኦ ዘለናዮ። ኢሳያስ ብዘይ ምክኒያት ባዕሉ ጸላእቲ ይፈጥር'ሞ ዝጸላእክዎ ጽልኡ ይብል። ባዕሉ ተፃሪቕ ይብል'ሞ ዝፈተኸዎ ፍተው ይብል። ኣብ ዝሓለፈ ኣስታት 20 ዓመታት ከም ደመኛታት ጸላእቲ ህዝብን ሃገርን ኤርትራ ገይሩ ዝኸንኖም ወግሐ ጸብሐ ዝጸርፎም ዝነበረ ገለ ኣህጉራውያንን ዞባውያንን ሓይልታት ገለ ብቐጥታ ገለ ከኣ ብተዘዋወሩ ኣብ ሕቕፎም ኣትዮ ትካቦ እናተቐበለ ኣይትሙቱኒ ይብሎም ኣሎ። እዚ ንኤርትራውያን ዝምጥን ኣይኮነን። ስለዚ ኤርትራውያን ካብ ሓደ ተኣምራታዊ መለኮታዊ ሓይሊ ኢድ ኣእታውነታዊ ፍታሕ ከይተጸበዩ ንጉዳዮም ባዕሎም ክፍትሕዎ ኣለዎም። ግዜ ድማ ክብዎ ኣይግባእን። ግዜ ክሳብ ዝወሰዱ ኤርትራዊ ፖለቲካዊ ፍታሕ ፈጸሙ ናብ ዘይርከቡሉ ክዓርግ ይኸእልዮ።

ነቢያት ለማ ካብ ለንደን

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 22-02-2019